

Kağızsız hökumət iqlim təhlükəsizliyinə xidmət edir

BMT təmsilçisi ölkəmizin bu yöndə uğurlarını yüksək qiymətləndirib

Rəqəmsal transformasiya prosedurları sadələşdirilməklə yanaşı, gələcəkdə dövlət xidmətlərinin daha rəvan çatdırılmasına da kömək edir. Bunu BMT-nin Azərbaycandakı rezident əlaqələndiricisi Vladanka Andreyeva “29 İqlim Söhbəti: COP29-a gedən yol” Proqramı çərçivəsində Bakıda keçirilən “Kağızsız hökumət: rəqəmsallaşma və innovasiyanın ətraf mühitə təsiri” adlı konfransda bildirib.



Onun sözlərinə görə, kağızdan istifadə meşələrin azalmasına, istixana emissiyalarına səbəb olur. BMT rəsmisi deyib: “Bu gün Azərbaycanda kağızsız hökumətə keçməklə, təsəvvür edin, nə

qədər ağac qorunacaq. Belə ki, rəqəmsal həll yolları ətraf mühitə çox ciddi şəkildə təsir edəcək. Sənədsiz və ya kağızsız hökumət, sadəcə, ağacları xilas etməklə kifayətlənmir, burada müxtəlif resurslara qənaət edilir ki, bu da karbon emissiyasının azalmasına gətirib çıxarır. Biz bununla, sadəcə, tullantıları azaltmırıq. Eyni zamanda məsuliyyətli istehlak mədəniyyətini formalaşdırırıq”.

COP29-a 67 gün qaldığını xatırladan Vladanka Andreyeva həmin günlər bütün dünyanın gözünün Bakıya yönələcəyini vurğulayıb. “COP29-da ən mühüm qlobal təşəbbüslər müzakirə ediləcək. Azərbaycan bu mötəbər tədbirə ev sahibliyi etməklə heç şübhəsiz ki, iqlim təşəbbüsləri tədbirləri kontekstində öz izini qoymaqla niyyətindədir” – deyər o əlavə edib.